



Хвала Хрысту!

З Новым годам! Духоўнай моцы і Божага бласлаўлення на кожны дзень!

Вітаю ўсіх Чытачоў і запрашаю на сустрэчу з чарговым выпускам моладзевай рубрыкі “На скрыжаванні”. У студзені нас чакае падарожжа па завулках душы: будзем шукаць унутры сябе эгаізм. Пасля, знайшоўшы, узважым яго на вагах свайго сумлення. А потым паспрабуем “адарваць” кавалачак сябе, каб пачаставаць іншых. Зацікавіла? Гайда са мной!

З Богам. †

Выказванне з Бібліі: “Вялікая вера твая! Няхай станеца табе, як жадаеш” (Мц 15, 28).

За веру, як мы чуем, Бог узнагароджвае бонусамі. Верыш – “станеца табе, як жадаеш”. Гэта сцвярджае і адно вядомае выказванне: “Калі Пан Бог на першым месцы, то ўсё астатняе на сваім месцы”. І праўда. Праверана пакаленнямі.

Інтэнцыя месяца: каб эканамічнае развіццё было павышана да ўзроўню павагі годнасці ўсіх людзей і ўсіх нацый

У свеце шмат праблем, аб якіх мы і думаць забыліся. А ў Афрыцы, дарэчы, чалавек можа дазволіць сабе прыблізна 3,5 літра вады на дзень. Аб якой годнасці казаць, калі чалавек жыве ва ўмовах не жыцця, а выжывання. Папа Францішак заклікае свет да малітвы ў гэтай інтэнцыі.

Прадмет разважанняў месяца: эгаізм

Сёння прыстасаваныя да свету людзі глядзяць на рэчы праз ракурс “выгадна/нявыгадна”. Упэўнена, кожны хоць аднойчы злавіў сябе на думцы: “і што мне з гэтага будзе...”. Ды нават каханне зараз стала эгаістычным: “мая мілая”, “мой любы”. Людзі не могуць належаць адзін аднаму. Нават Бог “пусціў” людзей, даўшы ім розум і волю. Задача толькі ў тым, каб умела ўсім гэтым карыстацца.

Час паразважаць. Ці жыве ўва мне эгаізм? Ці замінае ён мне жыць? А другім?..

Справа месяца: падзяліцца сабою з сусветам

Гучыць неяк нават дзіўна. Але праўда, пры жаданні кожны можа пусціць у свет часцінку сябе. Якім чынам? Аддаўшы свой час, увагу, рэч, талент і інш. Так мы пачынаем жыць не толькі на карысць сабе.

Многія ўпэўнены, што сёння патрэбна думаць выключна пра сябе, бо інакш выжыць немагчыма. Паверце, ёсць сілы, якія кіруюць гэтым светам. І Ваш час абавязкова надыдзе, але, быць можа, проста не адразу.

Не можа не быць прывабным пакінуць за сабою след, які не знікае ў вечнасці (як,

Аўтар: Ангеліна Пакачайла
01.01.2014 01:00

напрыклад, баўленне вольнага часу ў інтэрнэце), а застаецца ў сэрцах, на паперы альбо яшчэ дзе крышачку даўжэй, чым на момант. Магчымасцей – мноства, жаданне – ёсць. Тады навошта губляць час? Наперад!

Мэта месяца: пачысціць сваё эга

Толькі што мы разважалі наконт эгаізму. Дарэчы, слова “эгаізм” утворана ад лацінскага “ego”, што значыць “я”. Дык вось, мэта месяца таксама выбрана невыпадкова. Гэта штуршок, каб прыпыніцца і паразважаць: дзе ў жыцці зашмат “я”, а дзе яго не хапае. Пасля руплівай працы можна смела брацца за справу – справу месяца.



Асоба месяца: святая Таццяна Рымская

25 студзеня, вядома, адзначаецца Таццянін дзень. Усе студэнты аб гэтым ведаюць, бо лічыцца, што гэта і іх свята. А чаму, хтосьці, можа, і не ведае.

У канцы II стагоддзя ў Рыме багатая сям’я чакала з’яўлення на свет дзіцяці. Нарадзілася дзяўчынка, якую назвалі Тацянай, у сучаснай беларускай мове – Таццяна. Бацькі дзяўчынкі былі веруючымі, таму расла яна пабожнай хрысціянкай. Пасля дасягнення паўналецця Таццяна выказала намер не выходзіць замуж, а прыняць зарок цноты. Доказам яе нявіннасці стала тое, што яна была абрана ў лік дыяканісаў. Дыяканіса – асаблівае катэгорыя жанчын, якія служылі ў Касцёле, клапацячыся аб парадку ў святыні, справах міласэрнасці, дапамозе хворым і патрабуючым.

Падчас ганенняў на хрысціян Таццяну схапілі і прывялі ў храм Апалона, дзе прымушалі пакланіцца статуі язычніцкага бога. Існуе меркаванне, што пасля малітвы Таццяны Хрысту ўзнік землятрус, які разбурыў статую і частку храма. Але на гэтым усё не скончылася. Таццяна перажывала шматлікія катаванні. Але сляды пакут цудоўным чынам зніклі з яе цела! Падчас чарговых катаванняў перад Тацянай з’явіліся чатыры анёлы і пачуўся голас з неба, які звяртаўся да яе. Карнікі спужаліся і паверылі ў Хрыста, з-за чаго пазней самі былі пакараны.

Яшчэ адзін чуд здарыўся, калі львы, да якіх была кінута Таццяна, раптоўна ўціхамірыліся і ляглі ля яе ног. Дзяўчына была асуджана на смяротнае пакаранне. Адышла да вечнасці 12 студзеня 226 года. Ушаноўваецца праваслаўнай і каталіцкай Царквой.

12 (25) студзеня быў адкрыты Маскоўскі ўніверсітэт. Спачатку Таццянін дзень

Аўтар: Ангеліна Пакачайла
01.01.2014 01:00

святкаваўся як Дзень нараджэння гэтага ўніверсітэта, а потым – як свята ўсіх студэнтаў. Святая лічыцца заступніцай МДУ і ўсіх студэнтаў.

Да якіх святых маліцца ў студзені?

Св. Целемах (1 студзеня), св. Васіль Вялікі (2 студзеня), св. Сімяон (5 студзеня), св. Карл (7 студзеня), св. Мунго (13 студзеня), св. Вікенцій з Сарагосы (22 студзеня), св. Валерый Трырскі (29 студзеня).

Песня месяца: “Бог падарыў мне гэты дзень”, Hillsong

Выбух радасці і пазітыву. Спявачка пая, што глядзіць навокал і хоча праслаўляць Бога за тое, што ён падарыў. “Бог падарыў мне гэты дзень, і ў ім магу я радасна пець, скакаць да нябёс і ў танцы кружыць...”. Трэк магу прапанаваць людзям, якія ў нейкі момант пачулі адчай або расчараванне. “Ведаю, Ты глядзіш за мной, значыць будзе са мной усё ў парадку”. Пад такую песню хочацца ўставаць ранкам. Можна паспрабаваць.



Кніга месяца: “Народжаныя, каб лятаць: Слова да моладзі”, Лучано Чан

“Вашыя дзеці вам не належаць. Яны – сыны і дачкі жыцця...”.

Такія радкі пачынаецца кніга, прысвечаная моладзі, падлеткам, іх выхаватцям і бацькам. Аўтар кажа аб псіхічным і фізічным паспяванні асобы, адносінах падростаючага пакалення да дарослых, бацькоў і Бога.

Часта стадыя развіцця паміж дзяцінствам і даросласцю (падлеткавы ўзрост) мінае хутка, а бывае, што чалавек у ёй “завісае”. Вось, дарэчы, нядаўна ад 21-гадовай сяброўкі пачула: “Я раблю так, бо мне хочацца”. На самой справе, дарослы чалавек разважае, узважае, улічвае розныя бакі пытання і робіць штосьці ў адпаведнасці з праведзеным аналізам. Дзіця ж абапіраецца выключна на “хачу”.

Усё гэта да таго, што кніга будзе карысна ўсім: асабліва тым, хто перажывае падлеткавы ўзрост або адчувае нейкія сумненні ў сабе. Кнігай зацікавяцца і тыя, хто мае малодшых братоў, сясцёр альбо сяброў. Рана ці позна мы ўсе сутыкнемся з праблемай пераходнага ўзросту, калі самі станем бацькамі. Магчыма, хтосьці ўжо да гэтага наблізіўся. Каханне, сяброўства, свабода, характар, узаемаадносіны і шмат чаго іншага, праз што падлетак адкрываецца сусвету як асоба. Маладосць – гэта дар. Галоўнае пытанне – як дасягнуць сапраўднай радасці жыцця і магчымасці “лятаць”? Адказ можна знайсці ў кнізе Лучано Чан.

Нагадваю Вам аб тым, што ў лютым мы адзначым трохгоддзе існавання рубрыкі на старонках газеты “Слова Жыцця”. Заахвочваю да канструктыўнай крытыкі. Пішыце на адрас рэдакцыі або на электронны адрас rokachailo.lina@gmail.com. Чакаю Вашых лістоў!